

अमां सुखदेवी अ खे ज़ाओ ब़ारु आ।  
सिज चण्ड खां भी जंहिजी शोभा अपार आ॥

सिक सां सहेलियूं हलो अमां अंडण में  
फूली फूली फिरे अजु मायड़ी थी मन में  
कृपा रघुनाथ जी धारियो अवतार आ॥

द्रिठो न बुधो आ कदहीं अहिड़ो अनोखो ब़ालु  
रूप जो रसीलो दिसी तनम न थियो निहालु  
पिता जे पुण्यनि जो फलु सुख सार आ॥

हलो हली हर्ष सां अमड़ि आशीशूं द्रियूं  
नची गाए गदु सभु खुशियूं हज़ार कयूं  
सिंधु खे सतिगुरु मिलियो थियो जयकार आ॥

अमड़ि आदर करे भर में विहारे थी  
हरिका हर्ष मां लालनु निहारे थी  
खुलियो अमां अंडण में भागनि भण्डार आ॥

मासडु माहनु जंहिजो बाबा राजा रामु आ  
लव कुश लाल वांगियां सुखपि जो धामु आ  
जनक अवतार गुर नानक निरंकार आ॥

कोकिल जे रूप में जेको साकेत में घुमें थो

युगल चरण चिन्ह चाह साणु चुमें थो  
सोई अमां तुंहिजो थियो सुहिणो सुकुमार आ॥

पीरनि जो पीरु ऐं मीरनि जो मीरु थींदो  
जन्म खां कंगालनि खे हरी नाम धनु द्रींदो  
मैगसि चन्द्र मालिकु हीउ दासनि दिलिदार आ॥